



IL-QORTI  
EWROPEA  
TAL-AWDITURI

MT

# Opinjoni 08/2022

(skont l-Artikolu 322(1), TFUE)

dwar il-proposta għal  
Regolament tal-Parlament  
Ewropew u tal-Kunsill li  
jistabbilixxi Fond Soċjali  
għall-Klima kif riveduta  
mill-Kunsill [Fajl  
Interistituzzjonali 2021/0206  
(COD) tat-30 ta' Ġunju 2022,  
10775 2022]

# Werrej

	Paragrafu
<b>Introduzzjoni</b>	<b>01 - 04</b>
<b>Osservazzjonijiet generali</b>	<b>05 - 09</b>
<b>Kummenti speċifiċi</b>	<b>10 - 32</b>
<b>Pjanijiet Soċjali għall-Klima</b>	<b>10 - 14</b>
<b>Finanzjament eligibbli</b>	<b>15 - 19</b>
<b>Finanzjament tal-Fond</b>	<b>20 - 24</b>
<b>Qafas ta' kontroll u ta' prestazzjoni</b>	<b>25 - 32</b>
<b>Kummenti finali</b>	<b>33 - 36</b>

# Introduzzjoni

**01** Fl-14 ta' Lulju 2021, il-Kummissjoni ppubblikat proposta biex jiġi stabbilit Fond Soċjali għall-Klima<sup>1</sup>, bħala parti mill-pakkett “Lesti għall-mira ta’ 55 %”, li nħareġ biex jappoġġa l-ilħuq tal-objettiv li l-emissjonijiet ta’ gassijiet serra tal-UE jitnaqqsu b’minn tal-inqas 55 % sal-2030 meta mqabbla mal-livelli tal-1990, kif maqbul fil-Liġi Ewropea dwar il-Klima<sup>2</sup>.

**02** Is-Sistema tal-UE għall-Iskambju ta’ Kwoti tal-Emissjonijiet (ETS)<sup>3</sup> timponi prezz fuq il-karbonju billi tistabbilixxi limitu massimu fuq l-emissjonijiet minn ċerti setturi ekonomiċi, li jitnaqqas ta’ kull sena. Fir-reviżjoni tal-EU ETS, inkluża wkoll fil-pakkett “Lesti għall-mira ta’ 55 %”, il-Kummissjoni tipproponi l-istabbiliment ta’ ETS separata għat-trasport bit-triq u għall-bini<sup>4</sup>, u dan iwassal għal żieda mistennija fl-ispiza tat-tiżnin u t-trasport. Biex jiġi indirizzat l-impatt soċjali tal-ETS il-ġdida, il-Fond Soċjali għall-Klima (“il-Fond”) ikun jipprovdi sostenn finanzjarju lil unitajiet domestiċi vulnerabbli, mikrointrapriżi u utenti tat-trasport milquta. Il-Figura 1 turi l-karatteristiċi prinċipali tal-Fond, li jipprovdi sa EUR 59 biljun mill-2027 sal-2032.

**03** Il-Kummissjoni bbażat il-proposta tagħha fuq l-Artikolu 91(1)(d), l-Artikolu 192(1) u l-Artikolu 194(1)(c) tat-Trattat dwar il-Funzjonament tal-Unjoni Ewropea (TFUE). Fit-28 ta’ Ġunju 2022, il-Kunsill iddeċieda li jżid l-Artikolu 322 tat-TFUE mal-bażi legali, billi l-proposta emendata tal-Kunsill kienet tinkludi deroga mill-Artikolu 22(2) tar-Regolament Finanzjarju<sup>5</sup>. Fit-22 ta’ Novembru 2022, il-Kunsill talab opinjoni lill-QEA

<sup>1</sup> Proposta għal Regolament tal-Parlament Ewropew u tal-Kunsill li jistabbilixxi Fond Soċjali għall-Klima (COM(2021) 568).

<sup>2</sup> Regolament (UE) 2021/1119 tal-Parlament Ewropew u tal-Kunsill tat-30 ta’ Ġunju 2021 li jistabbilixxi l-qafas biex tinkiseb in-newtralità klimatika.


<sup>3</sup> Direttiva 2003/87/KE li tistabbilixxi skema għall-iskambju ta’ kwoti ta’ emissjonijiet ta’ gassijiet serra ġewwa l-Komunità.

<sup>4</sup> Proposta li temenda d-Direttiva 2003/87/KE li tistabbilixxi sistema għall-iskambju ta’ kwoti ta’ emissjonijiet ta’ gassijiet serra ġewwa l-Unjoni, id-Deciżjoni (UE) 2015/1814 dwar l-istabbiliment u l-funzjonament ta’ riżerva tal-istabbiltà tas-suq għall-iskema ta’ negozjar tal-emissjonijiet tal-gassijiet serra tal-Unjoni u r-Regolament (UE) 2015/757 (COM(2021) 551 final).

<sup>5</sup> Approprjazzjonijiet għad-dhul assenjat.

dwar it-test tiegħu li jirrevedi l-proposta tal-Kummissjoni (Approċċ ġenerali milfuq mill-Kunsill Ambjent, minn hawn 'il quddiem "il-proposta")<sup>6</sup>.

**Figura 1 – Elementi principali tal-Fond Soċjali għall-Klima**



Sors: il-QEA, ibbażat fuq il-proposta.

Ikoni: Din il-figura tfasslet bl-użu ta' riżorsi minn Flaticon.com. © Freepik Company S.L. Id-drittijiet kollha huma riżervati.

**04** Madankollu, aħna u naħdmu fuq din l-opinjoni, ħabbatna wiċċna mal-isfidi esterni li ġejjin, li l-limitaw il-kapaċità tagħna li nipprovdu ħarsa aktar komprensiva lejn bosta kwistjonijiet koperti minn din il-proposta:

- Il-Kunsill talab l-opinjoni tal-QEA biss fit-22 ta' Novembru 2022, biex tkun għandu preferibbilment sa nofs Dicembru għall-aħħar trilogu politiku. Dan ħallielna ftit wisq żmien biex inwettqu xogħolna. Perezempju, ma vverifikajniex il-preċiżjoni tal-kalkoli tal-finanzjament tal-allokkazzjoni tal-fondi min-naħa tal-Istati Membri.
- Din il-proposta hija marbuta mill-qrib mal-proposti legiżlattivi dwar ir-reviżjoni tal-EU ETS, li attwalment qed tiġi nnegożjata wkoll. Deċiżjonijiet sinifikanti dwar ir-reviżjoni tal-ETS jistgħu jbiddu elementi ewlenin tal-proposta dwar il-Fond Soċjali għall-Klima (it-twaqqit, is-setturi, eċċ.).
- Il-proposta ma tinkludix l-annessi bil-lista ta' indikaturi komuni jew il-mudell għall-Pjanijiet Soċjali għall-Klima, u dan jillimitalna l-ambitu.

<sup>6</sup> Fajl Interistituzzjonali 2021/0206 (COD) tat-30 ta' Ġunju 2022, 10775 2022.

## Osservazzjonijiet generali

### Kummenti generali: punti ewlenin

Il-proposta:

- għandha l-għan li tindirizza d-diskrepanza fl-investiment u l-impatt soċjali taż-żieda stmata fil-prezzijiet tal-enerġija u tal-fjuwil
- tintroduci incertezza dwar id-dħul u l-adeqwatezza tal-finanzjament
- iżżid ir-riskju li jkun hemm finanzjament doppju u trikkib ma' fondi pubbliċi oħra
- inharget mingħajr valutazzjoni tal-impatt speċifika
- jaf iżżid il-piż amministrattiv assoċjat mar-rekwiżiti tal-ġestjoni, tar-rappurtar u tal-awditjar

**05** Il-Fond Soċjali għall-Klima għandu l-għan li jċekken id-diskrepanza fl-investiment għat-tranzizzjoni lejn in-newtralità klimatika, u dan billi jindirizza l-konsegwenzi soċjali tal-kontijiet enerġetiċi li qed jogħlew minħabba l-ħolqien ta' suq tal-karbonju tal-UE ġdid għall-emissjonijiet mis-setturi tal-bini u tat-trasport bit-triq.

**06** Il-Fond se jkun iffinanzjat permezz tal-irkantar tal-kwoti taħt l-EU ETS<sup>7</sup>. Madankollu, ir-reviżjoni tal-EU ETS biex tkopri l-emissjonijiet mit-trasport bit-triq u mill-bini għadha ma ġietx iffinalizzata. Mhuwiex ċar meta se jkun disponibbli d-dħul u jekk dan hux se jkun proporzjonat mal-oġġettivi ambizzjużi tal-Fond u mal-ħtiġijiet ta' investiment korrispondenti.

**07** Il-proposta tipprovdi finanzjament ulterjuri għall-effiċjenza enerġetika u d-dekarbonizzazzjoni tat-trasport. Dan jiġi flimkien mad-diversi fondi tal-UE oħra, bħall-Fond għall-Modernizzazzjoni, il-Fond għal Tranzizzjoni Ġusta, il-Fondi Strutturali u ta' Investiment Ewropej, il-Facilità għall-Irkupru u r-Reżiljenza, jew InvestEU, kif ukoll ma' finanzjamenti nazzjonali jew reġjonali. Huwa importanti li l-Istati Membri jindirizzaw il-kwistjoni tal-koordinazzjoni u l-komplementarjetà tad-diversi sorsi ta' finanzjament, kif ukoll ir-riskju li jsir finanzjament doppju<sup>8</sup>. Aħna ma sibniex analiżi komprensiva min-naħa tal-Kummissjoni ta' dak li kisbu s'issa dawn il-fondi, jew ta' dak li għad jeħtieġ isir sabiex jintlaħqu l-oġġettivi klimatiċi tal-UE. Tali analiżi tkun tiżgura li l-Fond jiġi mmirat u ġestit aħjar.

<sup>7</sup> L-Artikolu 9 tal-proposta.

<sup>8</sup> Opinjoni 06/2020 dwar l-istabbiliment tal-Facilità għall-Irkupru u r-Reżiljenza.

**08** Il-Kummissjoni ma wettqitx valutazzjoni tal-impatt speċifika għall-proposta. Minflok, hija użat il-valutazzjoni tal-impatt minn Settembru 2020, “It-tishiġ tal-ambizzjoni klimatika tal-Ewropa għall-2030”<sup>9</sup>. L-allokkazzjoni finanzjarja stmata ta’ EUR 59 biljun għall-2027-2032<sup>10</sup> għall-Fond kienet ibbażata fuq il-valutazzjoni tal-impatt tal-ETS<sup>11</sup> li giet konkluża f’Lulju 2021. Dawn il-valutazzjonijiet tal-impatt ma setgħux jieħdu inkunsiderazzjoni l-impatt sinifikanti tal-gwerra fl-Ukrajna fuq is-suq tal-enerġija, u b’hekk iqumu d-dubji dwar jekk dawn iprovdewx bażi xierqa u suffiċjenti għall-proposta.

**09** Il-benefiċċji potenzjali ta’ strument separat bħall-Fond Soċjali għall-Klima mhumiex ċari, u l-multiplikazzjoni tal-istrumenti li jiffinanzjaw l-istess tipi ta’ proġetti se żżid il-kumplessità fil-finanzjament tal-UE. Ir-rizorsi l-godda pprovduti mill-Fond x’aktarx li jżidu l-pressjoni fuq il-kapaċità tal-Istati Membri li jonfqu, f’kuntest fejn ħafna minnhom diġà qed iħabbtu wiċċhom ma’ dewmien fl-assorbiment tal-fondi tal-UE. Dan jista’ jwassal biex ma tingħatax biżżejjed attenzjoni lil kunsiderazzjonijiet ta’ prestazzjoni u ta’ kwalità meta mqabbla mal-prezz<sup>12</sup>. Il-qafas il-ġdid u l-ħidma ta’ programmazzjoni li tirriżulta minnu x’aktarx li jżid ukoll mal-ammont ta’ xogħol amministrattiv tal-Istati Membri, li jinvolvi proċessi ta’ rappurtar, monitoraġġ, awditjar u kwittanza addizzjonali.

---

<sup>9</sup> COM (2020) 562 final.

<sup>10</sup> Il-Kummissjoni inizjalment ipproponiet EUR 72.2 biljun għall-perjodu 2025-2032.

<sup>11</sup> SWD (2021) 602 final.

<sup>12</sup> Ir-Rapport Speċjali Nru 17/2018: L-azzjonijiet tal-Kummissjoni u tal-Istati Membri fl-aħħar snin tal-programmi għall-perjodu 2007-2013 indirizzaw l-assorbiment baxx iżda ma kinux iffukati biżżejjed fuq ir-riżultati.

# Kummenti speċifiċi

## Pjanijiet Soċjali għall-Klima

### Pjanijiet Soċjali għall-Klima: punti ewlenin

Jenħtiegħ li l-proposta, f'konformità mal-osservazzjoni tal-awditjar preċedenti tagħna dwar l-RRF:

- tiżgura l-konsistenza u l-komplementarjetà ma' pjanijiet nazzjonali oħra
- tikkjarifika dak li jikkwalifika bħala lħuq sodisfaċenti tal-istadji importanti u l-miri
- tistabbilixxi kemm stadji importanti u miri kif ukoll proċeduri ċari għall-pagamenti sospiżi
- tiżgura li l-pagamenti jkunu marbuta mal-ispiza involuta fil-ksib tal-istadji importanti u l-miri

**10** Il-Pjanijiet Soċjali għall-Klima ("il-pjanijiet") se jkunu l-bażi għall-iżborż tal-kontribuzzjoni finanzjarja tal-Fond. Il-pjanijiet jistabbilixxu **l-miżuri u l-investimenti** disponibbli għall-unitajiet domestiċi, il-mikrointrapriżi u l-utenti tat-trasport milquta mill-inklużjoni tal-emissjonijiet ta' gassijiet serra mis-setturi tal-bini u tat-trasport fl-ETS. Ikun siewi li tiġi kkjarifikata d-differenza bejn il-kunċetti ta' "miżuri" u "investimenti", li mhijiex spjegata fil-proposta. Barra minn hekk, id-definizzjoni ta' "faqar enerġetiku" għadha ma ġietx adottata<sup>13</sup>, għad li t-terminu jintuża fil-proposta kollha.

**11** Jenħtiegħ li l-Pjanijiet Soċjali għall-Klima **jikkomplementaw** u jkunu konsistenti ma' pjanijiet strateġiċi nazzjonali oħra, bħalma huma l-pjanijiet nazzjonali f'dak li jikkonċerna l-enerġija u l-klima, il-pjanijiet nazzjonali għall-irkupru u r-reżiljenza, il-programmi operazzjonali nazzjonali relatati mal-politika ta' koeżjoni, il-pjanijiet nazzjonali territorjali għal tranżizzjoni ġusta, u l-pjanijiet strateġiċi nazzjonali relatati mal-Politika Agrikola Komuni. Dawn il-pjanijiet jaf ikollhom bżonn jiġu aġġornati skont il-Pjanijiet Soċjali għall-Klima. Dan iżid b'mod sinifikanti l-piż amministrattiv għall-awtoritajiet nazzjonali. Il-proposta ma tispeċifikax data ta' skadenza biex l-Istati Membri jipprezentaw il-Pjanijiet Soċjali tagħhom għall-Klima.

<sup>13</sup> Ara l-proposta għal direttiva dwar l-effiċjenza enerġetika (riformulazzjoni), [COM\(2021\) 558 final](#).

**12** Jenħtieg li l-appoġġ mill-Fond ma jissostitwixxix in-**nefqa baġitarja nazzjonali** rikorrenti<sup>14</sup>. Li l-Istati Membri jipprovdu introjtu biex jappoġġaw lil familji b'introjtu baxx, eż. billi jissussidjaw l-ispejjeż tat-tiħin u l-elettriku tagħhom, mhijiex xi ħaġa ġdida. L-appoġġ dirett għall-introjtu li jipprovdi l-Fond jista' jintuża għall-istess tip ta' spejjeż, bir-riskju li jissostitwixxi n-**nefqa nazzjonali** eżistenti. Jenħtieg li l-proposta tikkjarifika l-kunċett ta' **nefqa baġitarja nazzjonali** rikorrenti, u dan biex tevita finanzjament doppju u trikkib.

**13** Il-proposta tistabbilixxi li l-Kummissjoni se tagħmel pagamenti lill-Istati Membri abbażi tal-ilħuq sodisfaċenti tal-**istadji importanti u l-miri** fil-Pjanijiet Soċjali għall-Klima<sup>15</sup>. It-tifsira ta' "ilħuq sodisfaċenti" mhuwiex spjegat fil-proposta, u lill-Kummissjoni dan jippermettilha margni konsiderevoli ta' diskrezzjoni. Sabiex jiġu żgurati t-trasparenza u t-trattament indaqs, il-prinċipji ewlenin applikati meta jiġi vvalutat l-"ilħuq sodisfaċenti" jenħtieg li jiġu speċifikati f'aktar dettall.

**14** L-arranġamenti kumplessivi għall-iżborż tal-fondi bbażati fuq l-ilħuq ta' stadji importanti u miri jixbhu lil dawk użati għall-Faċilità għall-Irkupru u r-Reżiljenza (RRF)<sup>16</sup>. Għadd ta' osservazzjonijiet tal-awditjar preċedenti li għamilna dwar l-istadji importanti u l-miri tal-RRF jistgħu jkunu rilevanti wkoll għall-Fond, kif ġej:

- Ċerti stadji importanti u miri ma kinux ċari, u dan zied ir-riskju ta' pagamenti mhux dovuti. Għaldaqstant aħna enfasizzajna l-importanza li l-istadji importanti u l-miri jiġu ddefiniti b'mod adegwat biex ikopru l-istadji ta' implimentazzjoni kollha<sup>17</sup>.
- L-ammont imħallas f'pagament parzjali partikolari ma kienx neċessarjament ibbażat fuq l-ispejjeż stmati biex jintlaħqu l-istadji importanti u l-miri inklużi fit-talba għall-pagament, iżda minflok huwa riżultat tan-negozjati mal-Istat Membru inkwistjoni<sup>18</sup>. Għal stadji importanti u miri li ntleħqu parzjalment, ma kienx ċar kif il-Kummissjoni u l-Istati Membri jiddeterminaw l-ammonti tal-pagamenti parzjali.

<sup>14</sup> L-Artikolu 12 tal-proposta.

<sup>15</sup> L-Artikolu 19 tal-proposta.

<sup>16</sup> L-Artikolu 5 tal-proposta u l-Artikoli 2 u 4 tar-[Regolament \(UE\) 2021/241](#) li jistabbilixxi l-Faċilità għall-Irkupru u r-Reżiljenza.

<sup>17</sup> Ir-[Rapport Speċjali 21/2022](#): Il-valutazzjoni mill-Kummissjoni tal-pjanijiet nazzjonali għall-irkupru u r-reżiljenza – Inġenerali xierqa iżda fadal riskji fl-implimentazzjoni.

<sup>18</sup> Ir-[Rapport Speċjali 21/2022](#): Il-valutazzjoni mill-Kummissjoni tal-pjanijiet nazzjonali għall-irkupru u r-reżiljenza – Inġenerali xierqa iżda fadal riskji fl-implimentazzjoni.



B'riżultat ta' dan, aħna nirrakkomandaw li l-Kummissjoni tiżviluppa metodoloġija ċara biex tiddetermina l-ammont li għandu jigi sospiż mill-pagamenti<sup>19</sup>.

- L-istadji importanti u l-miri kienu orjentati lejn l-output jew kienu jinkludu indikaturi tal-input, u b'mod ġenerali rreferew għall-infiq ta' ċertu ammont ta' fondi. L-evitar tal-indikaturi tal-impatt, l-iffukar fuq l-indikaturi tal-output u l-inklużjoni tal-indikaturi tal-input għall-istadji importanti u l-miri jillimitaw konsiderevolment il-flessibbiltà meħtieġa waqt l-implimentazzjoni u l-possibbiltà li jitkejlu l-prestazzjoni u l-impatt tal-Fond.

## Finanzjament eliġibbli



### Finanzjament eliġibbli: punti ewlenin

- il-pagamenti diretti jistgħu jdewmu t-tranzizzjoni tal-enerġija, huwa meħtieġ immirar aħjar
- it-trasferimenti minn programmi ta' ġestjoni kondiviża jistgħu potenzjalment jimminaw salvagwardji stabbiliti


**15** It-tiżjid tal-**effiċjenza enerġetika** huwa azzjoni ewlenija li għandha tiġi ffinanzjata mill-Pjanijiet Soċjali għall-Klima. L-investimenti fl-effiċjenza enerġetika jħabbtu wiċċhom ma' ċerti ostakoli, bħall-qsim tal-inċentivi bejn is-sidien u l-kerrejja tal-bini, spejjeż kbar bil-quddiem u, ta' spiss, perjodi ta' rkupru twal. Aħna nqisu li l-osservazzjonijiet tal-awditjar preċedenti tagħna dwar il-proġetti għall-effiċjenza enerġetika jistgħu jkunu rilevanti għall-Fond (ara l-**Figura 2**).

<sup>19</sup> Ir-Rapport Annwali dwar l-implimentazzjoni tal-baġit tal-UE għas-sena finanzjarja 2021, il-Kapitolu 10.

## Figura 2 – Osservazzjonijiet tal-awditjar għall-effiċjenza enerġetika tal-UE

<p><b>Fir-rapport tagħna dwar l-effiċjenza fl-enerġija fil-bini:</b></p> <ul style="list-style-type: none"> <li>➤ Aħna sibna li, fil-biċċa l-kbira mill-każijiet, l-Istati Membri allokaw il-baġit għall-proġetti fuq bażi ta' min jiġi l-ewwel jinqeda l-ewwel, u dan ma ppermettilhomx jivvalutaw l-ispejjeż u l-benefiċċji relattivi tagħhom. Dan kien ifisser li rarament kienu jagħtu prijorità lil proġetti li jwasslu għal iffrankar tal-enerġija jew għal benefiċċji oħra bi spejjeż aktar baxxi. Aħna nirrakkomandaw li <u>jittejbu l-proċeduri tal-għażla tal-proġetti</u>.</li> <li>➤ Aħna semmejna li l-użu ta' verifiki tal-enerġija bħala rekwiżit primarju tal-għażla kien <u>prattika tajba</u>. Tali verifiki, flimkien ma' <u>certifikat tar-rendiment fl-użu tal-enerġija</u> wara x-xoghlijiet, jippermettu li jsiru stimi tal-enerġija li tiġi ffrankata bis-saħħa tal-proġett. Bħala <u>prattika tajba</u> oħra qisna wkoll l-installazzjoni ta' miters individwali fl-unitajiet domestiċi.</li> </ul>	<p><b>Fir-rapport tagħna dwar l-effiċjenza fl-enerġija fl-intrapriżi:</b></p> <ul style="list-style-type: none"> <li>➤ Aħna wrejna li xi proġetti għall-effiċjenza enerġetika kellhom <u>perjodi ta' rkupru</u> itwal minn tul il-hajja tagħhom, u dan ifisser li ma kinux effiċjenti.</li> <li>➤ Aħna enfasizzajna li xi proġetti x'aktarx li kienu jsiru anke fl-assenza ta' għotja mill-UE u setgħu ġew iffinanzjati permezz ta' selfiet.</li> <li>➤ Irrakkomandajna li l-Kummissjoni tivverifika jekk l-<u>għażla tal-istrument ta' finanzjament</u> kinitx raġonevolment iġġustifikata mill-Istati Membri u li ma ntużawx l-għotjiet meta kien ikun aktar xieraq li kieku ntużaw strumenti finanzjarji.</li> </ul>
--	---



Sors: Ir-Rapport Speċjali 11/2020: Effiċjenza fl-enerġija fil-bini: għadu jinħtiegħ fokus akbar fuq il-kosteffettività; ir-Rapport Speċjali 02/2022: Effiċjenza fl-enerġija fl-intrapriżi - Iffrankar tal-enerġija, iżda hemm dgħufijiet fl-ippjanar u fl-għażla tal-proġetti.

Ikoni: Din il-figura tfasslet bl-użu ta' riżorsi minn Flaticon.com. © Freepik Company S.L. Id-drittijiet kollha huma riżervati.

**16** Rigward il-mobbiltà b'emissjonijiet żero u baxxi, ir-rapport tagħna dwar l-appoġġ li jingħata mill-UE għall-infrastruttura għall-iċċarġjar tal-vetturi ġibed l-attenzjoni għall-ħtieġa għal sistemi ta' pagament armonizzati, informazzjoni adegwata dwar l-utenti rigward id-disponibbiltà f'ħin reali u d-dettalji tal-kontijiet tal-istazzjonijiet għall-iċċarġjar, u aċċess ekwu għall-utenti kollha ta' vetturi elettrici. Osservajna wkoll li l-finanzjament għall-istazzjonijiet għall-iċċarġjar ma kienx kundizzjonali fuq perjodu minimu ta' operat<sup>20</sup>. Il-proġetti għall-mobbiltà urbana mhux minn dejjem kienu bbażati fuq strateġiji għall-mobbiltà urbana sodi, u spiss ma kinux ikkoordinati ma' municiplitalitajiet ġirien<sup>21</sup>. Il-finanzjament ikun aktar effettiv ladarba jiġu indirizzati dawn il-problemi.

**17** L-Istati Membri jistgħu jifinanzjaw **appoġġ dirett għall-introjtu temporanju**, limitat għall-impatt dirett tal-iskambju ta' kwoti tal-emissjonijiet għas-setturi tal-bini u tat-trasport bit-triq, sa massimu ta' 35 % tal-ispejjeż totali stmati tal-pjanijiet tagħhom. L-appoġġ dirett jeħtieġ li jiġi kkalkulat b'mod xieraq u jkun immirat sew biex jilħaq lill-aktar nies vulnerabbli li jintlaqtu b'mod sproporzjonat miż-żieda fil-prezz tal-fjuwil u tal-enerġija, u li jiġi pprovdut b'mod temporanju filwaqt li l-miżuri ta' investiment

<sup>20</sup> Ir-Rapport Speċjali 05/2021: Infrastruttura għall-iċċarġjar ta' vetturi elettrici: aktar stazzjonijiet għall-iċċarġjar iżda vjaġġar ikkumplikat madwar l-UE minħabba l-installazzjoni irregolari tagħhom.

<sup>21</sup> Ir-Rapport Speċjali 06/2020: Mobbiltà Urbana Sostenibbli fl-UE: Mhuwiex possibbli li jsir titjib sostanzjali mingħajr l-impenn tal-Istati Membri.

jnaqqsu l-ispejjeż relatati. Iżda tali appoġġ jista' jgħin lil unitajiet domestiċi vulnerabbli jassorbu l-ispiża oġġla biex iħaddmu s-sistemi tat-tiżhin li jaħdmu bil-faħam jew bil-gass u biex isuqu karozzi b'magni b'kombustjoni. Għaldaqstant l-impatt jista' jkun li għal dawn l-unitajiet domestiċi tiġi posposta t-tranzizzjoni tal-enerġija u tinżamm id-dipendenza tagħhom fuq il-fjuwils fossili. Aħna nqisu li l-finanzjament jenħtieġ li jimmira aħjar l-azzjonijiet rilevanti dwar l-effiċjenza enerġetika jew l-ekoloġizzazzjoni tat-trasport biex jiġu indirizzati l-oġettivi tal-Fond, billi l-pagamenti diretti jaf, sa ċertu punt, ikollhom impatt fuq il-konformità mal-prinċipju "la tagħmilx ħsara sinifikanti" u jaf ma jallinjawx mal-"impatt fit-tul" indikat fl-Artikolu 15 tal-Proposta.

**18** L-Artikolu 10 jipprevedi l-possibbiltà li l-fondi jiġu trasferiti mill-programmi ta' ġestjoni kondiviża u lejhom<sup>22</sup>. Dwar dan is-sugġett:

- o Il-proposta tipprevedi l-possibbiltà li l-Istati Membri jittrasferixxu parti mill-allokazzjoni finanzjarja tal-Fond (sa 15 %) lejn fondi taħt ġestjoni kondiviża. Tali programmi joffru salvagwardji addizzjonali, u l-awtoritajiet nazzjonali għandhom ħafna esperjenza fl-implimentazzjoni.
- o Il-proposta tipprevedi wkoll trasferimenti minn programmi ta' ġestjoni kondiviża għall-Fond. Dawn huma limitati mir-Regolament dwar Dispożizzjonijiet Komuni<sup>23</sup>. Preċedentement aħna indikajna li dawn it-trasferimenti jaf inaqqsu d-disponibbiltà ta' finanzjament għal oġettivi oħra b'rabta mal-koeżjoni u l-iżvilupp rurali<sup>24</sup>, u jaf jaffettwaw l-għanijiet strateġiċi primarji tagħhom. Indikajna wkoll li l-possibbiltà ta' trasferimenti jaf twassal biex il-fondi jmorru għal programmi li huma meqjusa li għandhom inqas kundizzjonijiet jew li huma aktar vantaġġużi mil-lat ta' spejjeż<sup>25</sup>. B'mod partikolari, it-trasferiment ta' fondi jista' potenzjalment jimmina s-salvagwardji inerenti fil-programmi operazzjonali soġġetti għall-ġestjoni kondiviża, jew jiftaħ il-possibbiltà li jiġi evitat il-kofinanzjament li normalment ikun

<sup>22</sup> [Regolament \(UE\) Nru 2021/1060](#) tal-Parlament Ewropew u tal-Kunsill li jistipula dispożizzjonijiet komuni dwar il-Fond Ewropew għall-Iżvilupp Reġjonali, il-Fond Soċjali Ewropew Plus, il-Fond ta' Koeżjoni, il-Fond għal Tranzizzjoni Ġusta u l-Fond Ewropew għall-Affarijiet Marittimi, is-Sajd u l-Akkwakultura.

<sup>23</sup> L-Artikolu 26 tar-[Regolament \(UE\) Nru 26/1060](#) dwar dispożizzjonijiet komuni dwar il-Fond Ewropew għall-Iżvilupp Reġjonali, il-Fond Soċjali Ewropew Plus, il-Fond ta' Koeżjoni, il-Fond għal Tranzizzjoni Ġusta u l-Fond Ewropew għall-Affarijiet Marittimi, is-Sajd u l-Akkwakultura.

<sup>24</sup> [L-Opinjoni 04/2022](#) RePowerEU.

<sup>25</sup> [Ir-Rapport Annwali dwar l-implimentazzjoni tal-baġit tal-UE għas-sena finanzjarja 2020](#), il-Kapitolu 2.

meħtieġ mill-Istati Membri<sup>26</sup>. Għaldaqstant, aħna nappoġġaw l-introduzzjoni ta' kundizzjonijiet speċifiċi fil-proposta għal tali trasferimenti ta' fondi.

**19** Il-proposta tipprevedi l-għoti ta' **appoġġ lill-entitajiet pubbliċi u privati** fl-iżvilupp u l-forniment ta' soluzzjonijiet għall-effiċjenza enerġetika u servizzi ta' mobbiltà b'emissjonijiet żero u baxxi affordabbli. L-Istati Membri huma responsabbli li jipprovdu salvagwardji biex jiżguraw li l-benefiċċju kollu jiġi mgħoddi lill-unitajiet domestiċi, lill-mikrointrapriži u lill-utenti tat-trasport. Aħna nosservaw li l-proposta ma tirreferi għal ebda salvagwardja tali, pereżempju li tillimita l-fondi disponibbli għal dan it-tip ta' appoġġ.

## Finanzjament tal-Fond

### Finanzjament tal-Fond: punti ewlenin

- x'aktarx se jkun hemm bżonn aktar kwoti ETS apparti l-200 miljun kwota
- il-volatilità tal-prezzijiet u l-incertezza tad-dħul disponibbli jistgħu jikkostitwixxu riskji ta' finanzjament
- l-allokazzjoni tal-formula li wkoll hija bbażata fuq il-popolazzjoni rurali mhijiex spjegata fil-proposta

**20** Il-finanzjament tal-Fond, sa massimu ta' EUR 59 biljun għall-perjodu 2027-2032, jenħtieġ li jkun kopert minn dħul assenjat estern<sup>27</sup>. Id-dħul se jkun iġġenerat permezz ta' rkant tal-kwoti taħt l-EU ETS. Il-proposta li tirrevedi l-EU ETS<sup>28</sup> tirreferi għal żewġ tipi ta' kwoti li għandhom isiru disponibbli għall-Fond:

- 50 miljun kwota ġew irkantati minn installazzjonijiet stazzjonarji (ġenerazzjoni tal-enerġija u industrija). Dan id-dħul mhuwiex marbut mal-bini jew mat-trasport bit-triq, u għaldaqstant mhux se jkollu impatt fuq iż-żidiet fil-prezzijiet tal-enerġija fis-setturi tal-bini jew tat-trasport bit-triq;

<sup>26</sup> Opinjoni 06/2020 dwar l-istabbiliment tal-Facilità għall-Irkupru u r-Reżiljenza.

<sup>27</sup> L-Artikolu 9 tal-proposta. Id-dħul assenjat estern jintuża biex jiġu ffinanzjati partiti speċifiċi tan-nefqa, kif iddefinit fl-Artikolu 21 tar-Regolament Finanzjarju. Rigward id-dħul assenjat, il-Parlament Ewropew huwa eskluż mill-proċess ta' teħid tad-deċiżjonijiet.

<sup>28</sup> Approċċ Ġenerali tal-Kunsill tat-30 ta' Ġunju 2022, Fajl Interistituzzjonali: 2021/0211 (COD) 10796/22.

- o 150 miljun kwota li inizjalment ġew irkantati mill-ETS għall-bini u t-trasport bit-triq, flimkien ma' għadd mhux determinat ta' kwoti rkantati f'dawn iż-żewġ setturi sabiex id-dħul jżied sal-EUR 59 biljun meħtieġa.

**21** L-irkantar ta' 200 miljun kwota jirrikjedi prezz ta' EUR 295 għal kull kwota biex jiġu ġġenerati EUR 59 biljun, filwaqt li f'Novembru 2022 il-prezz tal-kwoti fil-pjattaforma tal-irkant kellu medja ta' EUR 80 għal kull kwota<sup>29</sup>. Il-Kummissjoni hadmet fuq is-suppożizzjoni ta' EUR 45 għal kull kwota (bil-prezzijiet tal-2020), li jissarrfu f'EUR 9 biljun fi dħul mill-200 miljun kwota li ngħataw fid-dettall hawn fuq. Biex tiġġenera dħul ta' EUR 59 biljun, il-Kummissjoni x'aktarx li jkollha bżonn tirkanta sinifikattivament aktar kwoti tal-ETS għall-bini u t-trasport bit-triq.

**22** Il-Kummissjoni pproponiet li 25 % tad-dħul tal-ETS isir rizorsi proprji ġodda<sup>30</sup>, li għandu jintuża fost oħrajn biex jithallsu lura l-għotjiet Next Generation EU jew jitnaqqas is-sehem tal-kontribuzzjoni bbażata fuq l-introjtu nazzjonali gross tal-Istati Membri għall-finanzjament tal-baġit annwali tal-UE<sup>31</sup>. Il-Kummissjoni stmat li 25 % tad-dħul tal-ETS iġġenerat mill-inklużjoni tal-bini u t-trasport bit-triq fl-ETS ikun biżżejjed biex jiġu indirizzati l-ħtiġijiet tal-Fond f'dak li jikkonċerna l-finanzjament<sup>32</sup>. L-ETS ilha topera mill-2005 'il hawn u l-prezzijiet għall-kwoti tal-emissjonijiet varjaw b'mod sinifikanti (bejn EUR 5 u EUR 55 mill-2005 sal-2021)<sup>33</sup>, u għal din ir-raġuni l-ETS hija sors relattivament volatili ta' dħul għall-UE.

---

<sup>29</sup> <https://www.eex.com/en/market-data/environmental-markets/eua-primary-auction-spot-download>.

<sup>30</sup> Proposta tal-Kummissjoni (COM(2021) 570) tat-22 ta' Diċembru 2021 li temenda d-Deciżjoni (UE, Euratom) 2020/2053 dwar is-sistema tar-rizorsi proprji tal-Unjoni Ewropea.

<sup>31</sup> Ftehim Interistituzzjonali dwar id-dixxiplina baġitarja (...) inkluż pjan direzzjonali lejn l-introduzzjoni ta' rizorsi proprji ġodda.

<sup>32</sup> Proposta li temenda d-Direttiva 2003/87/KE li tistabbilixxi sistema għall-iskambju ta' kwoti ta' emissjonijiet ta' gassijiet serra ġewwa l-Unjoni, id-Deciżjoni (UE) 2015/1814 dwar l-istabbiliment u l-funzjonament ta' rizerva tal-istabbiltà tas-suq għall-iskema ta' negozjar tal-emissjonijiet tal-gassijiet serra tal-Unjoni u r-Regolament (UE) 2015/757 (COM(2021) 551 final).

<sup>33</sup> Rapport dwar is-Suq Ewropew tal-Karbonju (COM(2021) 962): Il-prezzijiet tal-bejgħ fl-irkantijiet tal-kwoti ġenerali, bejn Jannar 2013 u t-30 ta' Ġunju 2021.

**23** Mal-approvazzjoni tal-Pjanijiet Soċjali għall-Klima, il-Kummissjoni se tiffirma l-impenji legali mal-Istati Membri bil-għan li tħallas bis-sħiħ l-allokazzjoni finanzjarja massima sakemm jibqa' jeżisti l-Fond. Il-proposta tipprevedi l-possibbiltà li l-**pagamenti jitnaqqsu b'mod proporzjonali** f'każ li f'sena partikolari ma jkunx hemm biżżejjed dħul assenjat, u l-bilanċ ikollu jithallas meta d-dħul isir disponibbli<sup>34</sup>.

**24** Il-formula għall-allokazzjoni tal-fondi lill-Istati Membri tiegħu inkunsiderazzjoni l-popolazzjoni, inklużi l-proporzjon ta' żoni rurali, il-livelli ta' faqar, l-emissjonijiet tas-CO<sub>2</sub> mill-kombustjoni tal-fjuwil min-naħa tal-unitajiet domestiċi, u l-introjtu nazzjonali gross *per capita*. Dawn il-kriterji huma konsistenti mal-objettivi tal-Fond; Madankollu, il-proposta ma tipprovdi dettalji dwar il-għala l-popolazzjoni f'żoni rurali tircievi ponderazzjoni oġġla fil-formula ta' allokazzjoni.

## Qafas ta' kontroll u ta' prestazzjoni

### Qafas ta' kontroll u ta' prestazzjoni: punti ewlenin

- Il-valutazzjoni min-naħa tal-Kummissjoni tal-pjanijiet teħtieġ tkun iddokumentata sew
- il-konformità mal-liġijiet tal-UE u dawk nazzjonali applikabbli jenħtieġ li tkun iddettaljata
- il-każijiet ta' frodi suspettata jeħtieġu jiġu rrapportati kemm fil-livell nazzjonali kif ukoll fil-livell tal-UE
- jenħtieġ li l-indikaturi komuni jkunu rilevanti, aċċettati, kredibbli, faċli u robusti

**25** Aħna nilqgħu l-fatt li l-proposta tawtorizza espressament lill-Kummissjoni, lill-OLAF, lill-Qorti Ewropea tal-Awdituri u, fejn rilevanti, lill-UPPE biex jeżerċitaw id-drittijiet tagħhom għall-aċċess, l-awditu u l-investigazzjoni.

<sup>34</sup> L-Artikolu 19.9 u l-Artikolu 18 tal-proposta.

**26** L-Artikolu 15 jistabbilixxi lista ta' kriterji għall-**valutazzjoni min-naħa tal-Kummissjoni** tal-Pjanijiet Soċjali għall-Klima nazzjonali, li għandhom struttura simili għal dik tal-Pjanijiet għall-Irkupru u r-Reżiljenza (RRPs). Aħna sibna li t-traċċa tad-dokumentazzjoni kienet ġeneralment frammentata u li l-analiżijiet dehru f'bosta dokumenti ta' ħidma tal-Kummissjoni għal komponenti differenti tal-RRPs. Sibna wkoll li l-Kummissjoni kienet applikat valutazzjoni kwalitattiva ta' kull RRP imqabbel mal-istandards tar-Regolament dwar l-RRF aktar milli valutazzjoni komparattiva<sup>35</sup>. Fl-Artikolu 4.3, il-proposta tirreferi esplicitament għall-identifikazzjoni tal-aqwa prattiki fl-Istati Membri kollha.

**27** L-Istati Membri huma mitluba li fid-dikjarazzjonijiet ta' ġestjoni tagħhom jipprovdu aċċertament li l-allokazzjonijiet finanzjarji huma ġestiti f'konformità mar-regoli applikabbli kollha, b'mod partikolari regoli dwar l-evitar ta' kunflitti ta' interess, dwar il-prevenzjoni tal-frodi, u dwar il-korruzzjoni u l-finanzjament doppju<sup>36</sup>. Madankollu, ma hemm ebda obbligu dirett biex il-Kummissjoni tivverifika jekk is-sistemi ta' kontroll tal-Istati Membri jipprovdux l-aċċertament meħtieġ, u dan jikkonstitwixxi riskju ta' lakuni fl-aċċertament u fl-obbligu ta' rendikont, u fl-aħħar mill-aħħar riskji f'dak li jirrigwarda l-protezzjoni tal-interessi finanzjarji tal-Unjoni. Għaldaqstant aħna ngisu li l-proposta jenħtieġ li tikkjarifika u ssaħħaħ ir-responsabbiltà tal-Kummissjoni f'dak li jikkonċerna l-konformità mar-regoli nazzjonali u tal-UE.

**28** Preċedentement, aħna rrapportajna każijiet ta' nuqqas ta' konformità mar-regoli tal-UE u dawk nazzjonali, bħar-regoli dwar l-akkwist, l-għajjnuna mill-istat u l-eligibbiltà. Bħala konsegwenza ta' dan, fid-dawl tal-kopertura tal-qafas ta' kontroll għall-Fond u r-responsabbiltà limitata ddefinita għall-Kummissjoni, fil-livell tal-UE jaf ikun hemm informazzjoni vverifikata limitata dwar jekk is-sistemi tal-Istati Membri jkoprox b'mod adegwat ir-riskju sinifikanti ta' **nuqqas ta' konformità mar-regoli tal-UE u dawk nazzjonali**, u kif.

**29** L-Artikolu 20.5 tal-proposta jissuġġerixxi li r-responsabbiltà tal-Kummissjoni hija limitata għall-frodi, il-korruzzjoni, il-kunflitt ta' interess u l-ksur tal-obbligi li ġejjin mill-ftehim ta' finanzjament. B'mod partikolari, il-proposta tindirizza l-**mizuri kontra l-frodi** b'mod aktar iddettaljat mir-regolament dwar l-RRF, għalkemm mhuwiex ċar kif

<sup>35</sup> Ir-**Rapport Speċjali 21/2022**: Il-valutazzjoni mill-Kummissjoni tal-pjanijiet nazzjonali għall-irkupru u r-reżiljenza – Inġenerali xierqa iżda fadal riskji fl-implimentazzjoni.

<sup>36</sup> L-Artikolu 20 u l-Anness III tal-proposta.

jenħtieg li jiġu rrapportati l-każijiet ta' frodi suspettata u f'liema livell (fil-livell nazzjonali u/jew f'dak tal-UE).

**30** Aħna nqisuh bħala pożittiv li l-Istati Membri se jiġu mitluba jiġbru, jirreġistraw u jaħznu f'sistema elettronika d-*data* dwar ir-riċevituri finali, il-kuntratturi, u s-sottokuntratturi<sup>37</sup>. Informazzjoni aġġornata dwar l-ammont ta' appoġġ finanzjarju li jirċievu r-riċevituri finali se tiffaċilità wkoll il-monitoraġġ tal-assorbiment tal-fondi. Madankollu, billi l-informazzjoni hija rikjesta biss dwar sottokuntratturi tal-ewwel livell li jirċievu aktar minn EUR 50 000, xi sottokuntratturi mhux se jiġu rrapportati. Aħna nosservaw ukoll li ma hemm ebda limitu ta' żmien previst għall-pubblikazzjoni ta' din l-informazzjoni.

**31** L-Artikolu 20 jirrikjedi li l-Istati Membri jistabbilixxu sistema effettiva u effiċjenti ta' kontroll intern ibbażata fuq ir-rekwiżiti ewlenin stabbiliti fl-Anness III tal-proposta. Aħna nqisu li jenħtieg li l-Istati Membri jintalbu wkoll iwettqu verifikazzjonijiet tal-ġestjoni u awditi biex jiżguraw li l-fondi jkunu ntużaw f'konformità mal-liġi tal-UE u dik nazzjonali rilevanti. Il-valutazzjoni min-naħa tal-Kummissjoni tal-adeqwatezza tas-sistemi ta' kontroll tal-Istati Membri hija deskritta b'mod ġenerali ħafna fil-proposta, li, għall-kuntrarju tar-regolament dwar l-RRF, ma tirrikjedix li l-Kummissjoni tapplika sistema ta' klassifikazzjoni<sup>38</sup>.

**32** Aħna nilqgħu d-dispożizzjonijiet dwar il-**monitoraġġ u l-evalwazzjoni** tal-Fond. Madankollu, il-proposta ma tinkludix l-anness bl-indikaturi komuni. Preċedentement aħna osservajna li l-qafas ta' monitoraġġ għall-effiċjenza enerġetika ma ppermettixx lill-Kummissjoni tivvaluta l-kontribuzzjoni tal-baġit tal-UE għall-mira tal-effiċjenza enerġetika tal-UE<sup>39</sup>. Jenħtieg li tali indikaturi jikkorrispondu għall-oġġettivi tal-Fond u jkunu adatti biex ikejlu l-prestazzjoni tiegħu. Kemm jista' jkun, jenħtieg li dawn isegwu l-kriterji Rilevanti, Aċċettati, Kredibbli, Faċli u Robusti (RACER)<sup>40</sup>.

---

<sup>37</sup> L-Artikolu 20 tal-proposta.

<sup>38</sup> Il-Proposta dwar l-istabbiliment ta' Faċilità għall-Irkupru u r-Reżiljenza, Anness II. Li ġejjin huma eżempji ta' sistemi ta' klassifikazzjoni: sa livell għoli/medju/baxx; impatt mistenni għoli/medju/baxx; jikkontribwixxi b'mod effettiv/parzjali/ma jikkontribwixxi xejn; arrangamenti adegwati/minimi/insuffiċjenti.

<sup>39</sup> Ir-Rapport Speċjali 11/2020: Effiċjenza fl-enerġija fil-bini: għadu jinħtieg fokus akbar fuq il-kosteffettività; ir-Rapport Speċjali 02/2022: Effiċjenza fl-enerġija fl-intrapriżi - Iffrankar tal-enerġija, iżda hemm dgħufijiet fl-ippjanar u fl-għażla tal-proġetti.

<sup>40</sup> Opinjoni 06/2020 dwar l-istabbiliment tal-Faċilità għall-Irkupru u r-Reżiljenza.



## Kummenti finali

**33** Il-Fond Soċjali għall-Klima gie propost mill-Kummissjoni f'Lulju 2021 u rivedut mill-Kunsill f'Ġunju 2022. Huwa għandu l-għan li jindirizza l-konsegwenzi soċjali tal-prezzijiet tal-enerġija li dejjem jogħlew minħabba l-ħolqien ta' Sistema tal-UE għall-Iskambju ta' Kwoti tal-Emissjonijiet (ETS) għas-setturi tal-bini u tat-trasport bit-triq. Il-Fond għandu l-opportunità li jagħti kontribut importanti biex, sal-2050, l-UE tikseb in-newtralità klimatika.

**34** L-irkantar tal-kwoti EU ETS mis-setturi tal-bini u tat-trasport bit-triq se jipprovdi finanzjament għall-Fond li jammonta sa EUR 59 biljun għall-2027-2032. Il-volatilità tal-prezzijiet li taffettwa l-kwoti EU ETS u l-inċertezza tad-dħul disponibbli jaf jikkostitwixxu riskji ta' finanzjament Peress li l-Kummissjoni għadha m'adottatx proċeduri għall-ġestjoni tar-rizorsi proprji l-godda proposti jew għall-kalkolu, l-istabbiliment u l-irkupru tad-dħul, mhuwiex ċar meta se jkun disponibbli d-dħul u jekk dan hux se jkun proporzjonat mal-oġġettivi ambizzjużi tal-Fond u mal-ħtiġijiet ta' investiment korrispondenti. Din il-problema tkompli tikber minħabba n-nuqqas ta' valutazzjoni tal-impatt speċifika għall-proposta.

**35** Il-proposta tibni fuq aspetti bażiċi mill-Facilità għall-Irkupru u r-Reziljenza (RRF), bħall-pjanijiet nazzjonali, il-pagamenti kkundizzjonati fuq l-ilħuq sodisfaċenti tal-istadji importanti u tal-miri, l-addizzjonalità u l-komplementarjetà ma' fondi tal-UE u fondi nazzjonali oħra, u l-konformità mal-prinċipju "la tagħmilx ħsara sinifikanti". Madankollu, f'dak li jikkonċerna l-RRF, il-Kummissjoni se tivvaluta prinċipalment il-probabbiltà li jintlaħqu l-oġġettivi ekoloġiċi fl-istadju tal-valutazzjoni tal-pjanijiet u, sa livell inqas, meta tivvaluta t-talbiet għall-pagamenti.

**36** F'dan il-kuntest, aħna nixtiequ nişqu fuq l-importanza li jinsiltu t-tagħlimiet meħuda mill-implimentazzjoni tal-RRF fi proċeduri u deċiżjonijiet ulterjuri dwar il-Fond Soċjali għall-Klima. B'mod partikolari, aħna nemmnu li ċerti dgħufijiet, li aħna enfasizzajna preċedentement għall-RRF, huma rilevanti wkoll għall-Fond:

- riskju ta' finanzjament doppju u oġġettivi li jikkoinċidu ma' strumenti u fondi pubbliċi oħra;
- attenzjoni insuffiċjenti lill-prestazzjoni u l-valur għall-flus minħabba l-kumplessità u l-piż amministrattiv miżjuda;
- rabta dgħajfa potenzjali bejn il-pagamenti u l-oġġettivi, l-istadji importanti u l-miri tal-Fond;

- o lakuni fl-aċċertament u fl-obbligu ta' rendikont f' dak li jikkonċerna l-protezzjoni tal-interessi finanzjarji tal-UE;
- o indikaturi, stadji importanti u miri li ma jivvalutawx b' mod effettiv il-prestazzjoni.

Din l-opinjoni giet adottata mill-Qorti tal-Awdituri fil-Lussemburgu, fil-laqgħa tagħha tal-15 ta' Diċembru 2022.

*Għall-Qorti tal-Awdituri*



Tony Murphy  
*Il-President*